

# တတိယအကြိမ် ပြည်သူ့လွှတ်တော် ဒုတိယပုံမှန်အစည်းအဝေး ၁၄ ရက်မြောက်နေ့ကျင်းပ နေပြည်တော် ဇွန် ၂၅

တတိယအကြိမ် ပြည်သူ့လွှတ်တော် ဒုတိယပုံမှန်အစည်းအဝေး ၁၄ ရက်မြောက်နေ့ကို ယနေ့နံနက် ၁၀ နာရီခွဲတွင် နေပြည်တော်ရှိ လွှတ်တော်အဆောက်အအုံ ပြည်သူ့လွှတ်တော် အစည်းအဝေးခန်းမ၌ကျင်းပရာ ပြည်သူ့လွှတ်တော်ဒုတိယဥက္ကဋ္ဌ ဦးမောင်မောင်အုန်းနှင့် ပြည်သူ့လွှတ်တော် ကိုယ်စားလှယ်များ တက်ရောက်ကြသည်။

အစည်းအဝေးတွင် နိုင်ငံသားမှတ်ပုံတင်လျှောက်ထားရာတွင် ကြုံတွေ့နေရသည့်အခက်အခဲများ ဖြေရှင်းပေးနိုင်ရေး၊ နယ်စပ်ဖြတ်သန်းခွင့်လက်မှတ် (BP) စာအုပ် လွယ်ကူလျင်မြန်စွာ ထုတ်ယူရရှိနိုင်ရေး၊ စက်သုံးဆီပြတ်လပ်မှုမရှိစေရေးနှင့် ဈေးနှုန်းတည်ငြိမ်စေရေး၊ ဒေသခံ ဆရာဝန်များပေါ်ထွန်းရန် ဆေးတက္ကသိုလ်များတွင် တက်ရောက်ခွင့်ရရှိရေး၊ ကိုယ်ပိုင်ကျောင်းများနှင့် ဘုန်းတော်ကြီးသင်ပညာရေးကျောင်းများ သတ်မှတ်စံနှုန်းဖြစ်စေရေး၊ ဆောက်လုပ်ဆဲကျောင်းဆောင်များအပြီးသတ်နိုင်ရေးတို့နှင့်စပ်လျဉ်း၍မေးခွန်း ၈ ခု မေးမြန်းဖြေကြားခြင်းတို့ကို ဆောင်ရွက်ကြသည်။

ဦးစွာ ကျေးသီးမဲဆန္ဒနယ်မှ ဒေါ်နန်းတင်ဦး၏ ကျေးသီးနှင့် မိုင်းကိုင်းမြို့နယ်များတွင် နိုင်ငံသားမှတ်ပုံတင်လျှောက်ထားရာတွင်ရက်ချိန်းမမှန်ခြင်း၊ ပိုက်ဆံအဆမတန်တောင်းခံခြင်းများအား အစိုးရမှ အောက်ခြေဌာနဝန်ထမ်းများထံသို့ ညွှန်ကြားစာများထုတ်ဆင့်ပေးပါရန် သိရှိလိုခြင်း မေးခွန်းနှင့် စပ်လျဉ်း၍ လူဝင်မှုကြီးကြပ်ရေးနှင့် ပြည်သူ့အင်အားဝန်ကြီးဌာန ပြည်ထောင်စုဝန်ကြီး ဦးမြင့်ကြိုင် က လူဝင်မှုကြီးကြပ်ရေးနှင့် ပြည်သူ့အင်အားဝန်ကြီးဌာနသည် ပြည်သူ့လူထုကို ဝန်ဆောင်မှု ပေးရသည့် ဌာနဖြစ်ပြီး ပြည်သူ့လူထုမှ မိမိဌာနသို့ လုပ်ငန်းများလာရောက် ဝန်ဆောင်မှုရယူရာတွင် အကြိမ်ကြိမ် ချိန်းဆိုခြင်းနှင့် အချိန်ကြန့်ကြာမှုမဖြစ်ပွားစေရေးအတွက် အလေးအနက်ထားလိုက်နာ ဆောင်ရွက်ရန် ညွှန်ကြားထားပါကြောင်း၊ နိုင်ငံသားလုပ်ငန်းနှင့် ပတ်သက်၍ ကြန့်ကြာမှု မရှိစေရေး အတွက် ညွှန်ကြားထားရှိပြီး အထောက်အထားပြည့်စုံသည့် မွေးရာပါနိုင်ငံသားများအား နေချင်းပြီး ထုတ်ပေးရန်နှင့် လိုင်စင်ဓာတ်ပုံ၊ သွေးအုပ်စုစစ်ဆေးချက် မပြည့်စုံသောသူများအား ၁၄ ရက်အတွင်း ထုတ်ပေးရန်၊ ဥပဒေအရ နိုင်ငံသားများနှင့်ပတ်သက်၍ မြို့နယ်ရုံးတွင် ၇ ရက်အတွင်း အမှုတွဲပြုစုပြီး ခရိုင်ဦးစီးမှူးက ရက် ၃၀ အတွင်း လက်မှတ်ရေးထိုးရန် ညွှန်ကြားထားရှိပါကြောင်း၊ ဧည့်နိုင်ငံသားနှင့် နိုင်ငံသားပြုခွင့်ရသူများ အမှုတွဲများနှင့်ပတ်သက်၍ မြို့နယ်အဆင့်၊ ပြည်နယ်အဆင့် နိုင်ငံသားစုံစမ်း

စစ်ဆေးရေးအဖွဲ့များမှ စိစစ်ပြီး ဦးစီးဌာန(ရုံးချုပ်)မှ ဗဟိုအဖွဲ့သို့ အဆုံးအဖြတ်ခံယူနိုင်ရေး တင်ပြ ဆောင်ရွက်ရပါကြောင်း။

မြို့နယ်ဦးစီးမှူး၊ ခရိုင်ဦးစီးမှူးများသည် မိခင်ဌာနလုပ်ငန်းများအပြင် စီမံခန့်ခွဲရေးနှင့် အုပ်ချုပ် ရေးကော်မတီတွင် အဖွဲ့ဝင်အဖြစ် နိုင်ငံတော်မှ တာဝန်ပေးအပ် ထားသဖြင့် လုပ်ငန်းသဘာဝ အရ ကွင်းဆင်းဆောင်ရွက်ရသည့် လုပ်ငန်းများကိုလည်း ဆောင်ရွက်ရပါကြောင်း၊ သို့ဖြစ်၍ မြို့နယ် ဦးစီးမှူးများအနေဖြင့် မြို့နယ်ရုံးများတွင် အချိန်ပြည့်တာဝန်ထမ်းဆောင်နိုင်ခြင်း မရှိသည့်အတွက် ပြည်သူများအား ပြန်လည်ချိန်း ဆိုရသည့် ဖြစ်စဉ်များလည်းရှိနိုင်ပါကြောင်း။

လုပ်ငန်းဆောင်ရွက်မှု အဆင်မပြေသဖြင့် တိုင်ကြားမှုများအား ဝန်ကြီးဌာနအနေဖြင့် စုံစမ်း စစ်ဆေးရေးအဖွဲ့များ ဖွဲ့စည်းစစ်ဆေး၍ မှန်ကန်ပါက တာဝန်ရှိသူဝန်ထမ်းများကို နိုင်ငံ့ဝန်ထမ်း ဥပဒေ၊ နည်းဥပဒေတို့နှင့်အညီ ထိထိ ရောက်ရောက် အရေးယူဆောင်ရွက်လျက်ရှိသကဲ့သို့ ရှမ်းပြည် နယ်တွင် နိုင်ငံသား လုပ်ငန်းများနှင့်ပတ်သက်၍ ငွေကြေးတောင်းခံမှုဖြစ်စဉ် စစ်ဆေးပေါ်ပေါက်သဖြင့် အရာထမ်း ၄ ဦး၊ အမှုထမ်း ၈ ဦးအား နိုင်ငံ့ဝန်ထမ်းနည်းဥပဒေနှင့်အညီ အရေးယူခဲ့ပြီး အခကြေး ငွေရယူ၍ နိုင်ငံသားလုပ်ငန်းဆောင်ရွက်ပေးသည့် ပွဲစား ၃၀ ဦးအား သက်ဆိုင်ရာ မြို့နယ်များတွင် ရာဇသတ်ကြီးဥပဒေအရ အရေးယူထားရှိပြီးဖြစ်ပါကြောင်း၊ လွှတ်တော်ကိုယ်စားလှယ် မေးမြန်းသည့် ကိစ္စနှင့်ပတ်သက်၍ ခရိုင်ဦးစီးမှူးများ ဦးဆောင်သည့် ရှေးဦးစုံစမ်းရေး အဖွဲ့များ ဖွဲ့စည်းတာဝန် ပေးအပ်ခဲ့ပြီး စုံစမ်းရေးအဖွဲ့များအနေဖြင့် ကျေးသီးမြို့နယ်တွင် မိမိဌာနမှ ဝန်ထမ်း ၂ ဦး၊ နိုင်ငံသား လုပ်ငန်း ဆောင်ရွက်သူ ပြည်သူ ၅ ဦး၊ ရပ်ကွက်အုပ်ချုပ်ရေးမှူး ၁ ဦးနှင့် မိုင်းကိုင်မြို့နယ်တွင် မိမိဌာနမှ ဝန်ထမ်း ၆ ဦး၊ နိုင်ငံသားလုပ်ငန်းဆောင်ရွက်သူ ပြည်သူ ၄ ဦး၊ ရပ်ကွက်အုပ်ချုပ်ရေးမှူး ၃ ဦးတို့အား စစ်ဆေးခဲ့ပြီး ဖြစ်စဉ်ပေါ်ပေါက်ခြင်းမရှိကြောင်း စစ်ဆေးတွေ့ရှိ ရပါသဖြင့် ငွေကြေး ပေးဆောင်ရပါက နစ်နာသူမှတိကျစွာ တိုင်ကြားပေးမှသာလျှင် ဌာနအနေဖြင့် အရေးယူဆောင်ရွက် နိုင်မည်ဖြစ်ပါကြောင်း ပြန်လည်ဖြေကြားသည်။

မူဆယ်မဲဆန္ဒနယ်မှ ဦးအောင်ဇော်မိုး(ခ) အောင်ဇော်မိုးထွန်း၏ မူဆယ်မြို့ ဒေသခံများ တရုတ်နိုင်ငံရွှေလီမြို့သို့ ဝင်ရောက်ရန် နယ်စပ်ဖြတ်သန်းခွင့် လက်မှတ် (BP) စာအုပ် လျင်မြန် လွယ်ကူစွာရရှိရေး ဆောင်ရွက်ပေးရန် အစီအစဉ် ရှိ၊ မရှိ မေးခွန်းနှင့် စပ်လျဉ်း၍ ပြည်ထောင်စုဝန်ကြီး ဦးမြင့်ကြိုင် က နယ်စပ်ဖြတ်သန်းခွင့်လက်မှတ်(BP)စာအုပ်ကို နယ်စပ်ဒေသတွင် တာဝန်ထမ်း ဆောင်နေသည့် ပုဂ္ဂိုလ်များ၊ နယ်စပ်တွင်နေထိုင်သူများမှ သတ်မှတ်လျှောက်ထားရမည့် ပုံစံများတွင် ဖြည့်စွက်လျှောက်ထားပြီး လူဝင်မှုကြီးကြပ်ရေးနှင့် ပြည်သူ့အင်အား ဝန်ကြီးဌာန၊ မြို့နယ်၊ ခရိုင်ဝန်ထမ်းများမှ နိုင်ငံသားစိစစ်ရေးကတ်ပြား၊ ဧည့်နိုင်ငံသား စိစစ်ရေးကတ်ပြား၊ နိုင်ငံသားပြုခွင့်

စိစစ်ရေးကတ်ပြား၊ UID ကတ်၊ အိမ်ထောင်စုလူဦးရေစာရင်း စသည်တို့ဖြင့် အချက်အလက်များ မှန်ကန်ခြင်း ရှိ/မရှိ ကာယကံရှင်နှင့် တိုက်ဆိုင်စစ်ဆေးခြင်း၊ အမည်မည်းစာရင်းနှင့် တရားခံပြေး စာရင်းတွင် ပါဝင်ခြင်း ရှိ/မရှိ တို့ကို မြန်မာနိုင်ငံရဲတပ်ဖွဲ့နှင့် ပူးပေါင်းစိစစ်၍ အချက်အလက် မှန်ကန်သူ တရားခံပြေးစာရင်းနှင့် အမည်မည်းစာရင်း ကင်းရှင်းသူများကို နယ်စပ်ဖြတ်သန်းခွင့် လက်မှတ်(BP) စာအုပ် ထုတ်ပေးခြင်းဖြစ်ပါကြောင်း။

နယ်စပ်ဖြတ်သန်းခွင့်လက်မှတ်(BP)စာအုပ် ထုတ်ပေးခြင်းနှင့်စပ်လျဉ်း၍ မသမာမှုများ လုပ်ဆောင်နေကြောင်းတွေ့ရှိပါက နစ်နာတိုင်ကြားသူများအနေဖြင့် အမည်၊ မှတ်ပုံတင်အမှတ်၊ နေရပ်လိပ်စာ၊ ဖုန်းနံပါတ်တို့ ပြည့်စုံစွာဖြင့် မသမာမှုဖြစ်စဉ်ဖြစ်ပွားခဲ့သည့် နေရာ၊ နေ့ရက်၊ အချိန်၊ တာဝန်ကျ ဝန်ထမ်းအမည်တို့ကို ဖော်ပြတိုင်ကြားနိုင်ပြီး မိမိတို့ဝန်ကြီးဌာနမှ စိစစ်ဖော်ထုတ်၍ မှန်ကန်ပါက ထိရောက်စွာအရေးယူသွားမည် ဖြစ်ပါကြောင်း။

ကွတ်ခိုင်မြို့နယ် (တာမိုးညဲအပါအဝင်) သည် ကွတ်ခိုင်ခရိုင်အတွင်း ပါဝင်ခဲ့သောကြောင့် အဆိုပါဒေသခံများအား နယ်စပ်ဖြတ်သန်းခွင့်လက်မှတ် (BP)စာအုပ် ထုတ်ပေးခြင်းမရှိနိုင်တော့ ကြောင်း၊ ကွတ်ခိုင်ဒေသမှ ဒေသခံပြည်သူလူထု များသည်လည်း တိုက်ပွဲဖြစ်စဉ်များကြောင့် မူဆယ်ဒေသတွင် လာရောက်နေထိုင် နေလျက်ရှိသဖြင့် နယ်စပ်ဖြတ်သန်း ခွင့်လက်မှတ် (BP) စာအုပ်ထုတ်ပေးပါက ပိုမိုအဆင်ပြေနိုင်မည်ဖြစ်ကြောင်း အကြံပြုချက်နှင့် စပ်လျဉ်း၍ မြန်မာ-တရုတ် နှစ်နိုင်ငံနယ်စပ်ဒေသများ စီမံခန့်ခွဲရေးနှင့် ပူးပေါင်းဆောင်ရွက်ရေးဆိုင်ရာ သဘောတူစာချုပ်အပိုဒ် ၂၀ အရ မူဆယ်နယ်စပ်ဒေသခရိုင်အတွင်း နေထိုင်သူများကို သတ်မှတ် လုပ်ထုံးလုပ်နည်းများနှင့်အညီ နယ်စပ်ဖြတ်သန်းခွင့်လက်မှတ်(BP)စာအုပ် ထုတ်ပေးနေခြင်းဖြစ်သဖြင့် တိုက်ပွဲဖြစ်စဉ်များ ကြောင့် လုံခြုံစိတ်ချရသည့် မူဆယ်မြို့သို့ လာရောက်နေထိုင်သော ကွတ်ခိုင် (တာမိုးညဲအပါအဝင်) ဒေသမှ ဒေသခံပြည်သူများသည်လည်း သတ်မှတ်ချက်များနှင့်အညီ ကွတ်ခိုင်မှ မူဆယ်သို့ အိမ်ထောင်စုစာရင်း ပြောင်းရွှေ့နေထိုင်မည်ဆိုပါက နယ်စပ်ဖြတ်သန်းခွင့်လက်မှတ် (BP)စာအုပ်ကို လုပ်ထုံးလုပ်နည်းနှင့် အညီ ထုတ်ပေးရန် ပိုမိုအဆင်ပြေနိုင်မည်ဖြစ်ပါကြောင်း ပြန်လည်ဖြေကြားသည်။

နောင်ချိုမဲဆန္ဒနယ်မှ ဦးကျော်မြင့်နိုင်၏ နောင်ချို၊ ကျောက်မဲ၊ သီပေါနှင့် လားရှိုးမြို့များတွင် အစိုးရစက်သုံးဆီခွဲဝေပေးမှု မရရှိခြင်းကြောင့် မြို့နယ် အသီးသီးသို့ စက်သုံးဆီခွဲဝေပေးမှု မည်သို့စီမံ ဆောင်ရွက်ထားသည်ကို သိရှိလိုခြင်းမေးခွန်းနှင့် စပ်လျဉ်း၍ လျှပ်စစ်နှင့်စွမ်းအင်ဝန်ကြီးဌာန ဒုတိယဝန်ကြီး ဦးကျော်နိုင်ဝင်း က လျှပ်စစ်နှင့်စွမ်းအင်ဝန်ကြီးဌာနအနေဖြင့် နိုင်ငံတော်၏ စက်သုံးဆီ လိုအပ်ချက်ကို ဖြည့်ဆည်းနိုင်ရေးအတွက် အစဉ်တစိုက်စီမံဆောင်ရွက်ပေးလျက်ရှိပြီး ရှမ်းပြည်နယ် (မြောက်ပိုင်း)ဒေသအတွင်း နယ်မြေဒေသအခြေ အနေကောင်းမွန်တည်ငြိမ်စဉ်က အဆိုပါစက်သုံးဆီ

အရောင်း ဆိုင်များ တစ်ရက် 92 RON လီတာခြောက်သိန်းခန့်၊ 95 RON လီတာ ငါးသောင်းခွဲခန့် ၊ ဒီဇယ်လီတာ သုံးသိန်းခန့် နှင့် ပရီမီယမ်ဒီဇယ် လီတာငါးသိန်းခွဲခန့် တို့ကို ဖြန့်ဖြူးရောင်းချ ပေးနိုင်ခဲ့ပါကြောင်း။

မြန်မာနိုင်ငံ စက်သုံးဆီ တင်သွင်း ရောင်းချ ဖြန့်ဖြူးရေးအသင်းမှတစ်ဆင့် ကျောက်မဲမြို့နှင့် သီပေါမြို့တို့ရှိ စက်သုံးဆီအရောင်းဆိုင်များအတွက် စက်သုံးဆီခွဲတမ်း(Purchase Order - PO) နောင်ချိုမြို့၊ လားရှိုးမြို့နယ် တန့်ယန်း၊ မိုင်းရယ်နှင့် နမ့်လန်မြို့နယ်တို့ရှိ စက်သုံးဆီ အရောင်း ဆိုင်များအတွက် စက်သုံးဆီခွဲတမ်း PO ကို ၂၀၂၄ ခုနှစ် ဩဂုတ်အထိ ခွင့်ပြုပေးခဲ့ပြီး နောက်ပိုင်း နယ်မြေဒေသအခြေအနေ အရ ယာယီရပ်ဆိုင်းထားခဲ့ရပါကြောင်း၊ လက်ရှိအချိန်အထိ လမ်းခရီး တွင်အဆင့်ဆင့်ခွင့်ပြုချက်များ ရယူသွားလာနေရပြီး စက်သုံးဆီ သယ်ယူမှု အဆင်ပြေ ချောမွေ့မှုမရှိသေးသည့် အခြေအနေဖြစ်ကြောင်း သုံးသပ်ရပါသဖြင့် စက်သုံးဆီ ခွဲတမ်းအား ဆက်လက်ယာယီ ရပ်ဆိုင်းထားခဲ့ပါကြောင်း။

ရှမ်းပြည်နယ်အစိုးရအဖွဲ့နှင့်ပတ်သက်၍ နယ်မြေဒေသအခြေအနေနှင့် စက်သုံးဆီများ သယ်ဆောင်မည့် လမ်းခရီးအခြေအနေတို့ အဆင်ပြေချောမွေ့ ကောင်းမွန်ခြင်းရှိ/မရှိ စဉ်ဆက်မပြတ် စောင့်ကြည့်လျက်ရှိပါကြောင်း၊ နိုင်ငံတော်အရန် စက်သုံးဆီ အလုံအလောက်ရှိနေခြင်းကြောင့် ရှမ်းပြည်နယ် (မြောက်ပိုင်း) မြို့များသို့ စက်သုံးဆီဖြန့်ဖြူးပေးပို့နိုင်ရန် အခက်အခဲမရှိသော်လည်း စက်သုံးဆီများကို မသက်ဆိုင်သည့်အဖွဲ့အစည်းများသို့ မရောက်ရှိအောင် ထိန်းသိမ်းကြပ်မတ်ရန် အတွက်မူ များစွာခက်ခဲလှပါကြောင်း၊ ရှမ်းပြည်နယ် (မြောက်ပိုင်း)ရှိ မြို့နယ်များအတွက် နယ်မြေဒေသတည်ငြိမ်မှုရှိပြီး စက်သုံးဆီများသယ်ယူပို့ဆောင်မည့် လမ်းခရီးအဆင်ပြေချောမွေ့ ကောင်းမွန်ချိန်တွင် စက်သုံးဆီခွဲတမ်း ပြန်လည် ခွင့်ပြုပေးနိုင်ရန် စီမံဆောင်ရွက်လျက်ရှိပါကြောင်း ပြန်လည်ဖြေကြားသည်။

ကမာရွတ်မဲဆန္ဒနယ်မှ ဦးကိုကိုသင်း၏ စက်သုံးဆီပြတ်လပ်မှု မရှိစေရေးနှင့် ဈေးနှုန်း တည်ငြိမ် စေရေးအတွက် ခိုင်မာသောမဟာဗျူဟာမြောက် အရန်ဆီသိုလှောင်မှုစနစ် (Strategic Petroleum Reserve) ဖော်ဆောင်ရန်နှင့် တင်သွင်းဖြန့်ဖြူးမှုကွင်းဆက်ကို စနစ်တကျ ထိန်းကျောင်းပေးနိုင်သည့် အစီအစဉ် ရှိ၊ မရှိ မေးခွန်းနှင့် စပ်လျဉ်း၍ ဒုတိယဝန်ကြီး ဦးကျော်နိုင်ဝင်း က မြန်မာနိုင်ငံ၏ စက်သုံးဆီ အရင်းအမြစ်သည် တင်သွင်းမှုအခြေခံစနစ်ဖြစ်ပြီး လက်ရှိတွင် စက်သုံးဆီတင်သွင်းမှုအား စင်္ကာပူ Source တစ်ခုတည်းကို Trading Hub အဖြစ်မှီတည် နေရပါကြောင်း၊ ထို့ကြောင့် နိုင်ငံတော်အစိုးရ အနေဖြင့် “နိုင်ငံတော်၏ စွမ်းအင် လုံခြုံရေးအတွက် မတူညီသည့် အရင်းအမြစ်၊ လမ်းကြောင်းများမှ စွမ်းအင်တင်သွင်း မှုနည်းလမ်းများကို အကောင်အထည်ဖော်ရန်နှင့် ကမ္ဘာ့နိုင်ငံများနှင့် စွမ်းအင်

ကုန်သွယ်မှုလုပ်ငန်းများမြှင့်တင်ဆောင်ရွက်ရန်” ဆိုသည့်မူဝါဒကို ချမှတ်ဆောင်ရွက်လျက်ရှိပါကြောင်း၊ ထို့ပြင် စက်သုံးဆီတင်သွင်းမှု ပြတ်လပ်ခြင်း မဖြစ်စေရန်နှင့် ဈေးနှုန်းတည်ငြိမ်မှုရှိစေရန် တို့အတွက် အိမ်နီးချင်းနိုင်ငံများ၊ မိတ်ဖက်နိုင်ငံများနှင့် Long-term Supply Agreement များ ချုပ်ဆိုနိုင်ရေးကိုလည်း ညှိနှိုင်းဆောင်ရွက်လျက်ရှိပါကြောင်း။

Supply Chain တစ်လျှောက် မလိုအပ်သောကုန်ကျစရိတ်များ လျှော့ချနိုင် ရေးနှင့် စက်သုံးဆီတင်သွင်းရေးလုပ်ငန်းစဉ်အတွင်း စနစ်တကျစီမံဆောင်ရွက်နိုင်ရေး တို့အတွက် သိုလှောင်ကန်များတွင် ATG (Automatic Tank Gauge) စနစ်၊ ဆီတင်ကား GPS စနစ်၊ လက်လီအရောင်းဆိုင်များတွင် QR Code စနစ်ဖြင့် Real Time Monitoring စောင့်ကြည့်ခြင်းများကို ဒစ်ဂျစ်တယ်စနစ်ဖြင့် စနစ်တကျကြပ်မတ်ဆောင်ရွက် လျက်ရှိပါကြောင်း။

လျှပ်စစ်နှင့်စွမ်းအင်ဝန်ကြီးဌာနအနေဖြင့် နိုင်ငံတော်အတွင်း စွမ်းအင်ဖူလုံမှုရှိစေရေးအတွက် အစီအမံများချမှတ်ဆောင်ရွက်လျက်ရှိပြီး ပြည်သူများသင့်တင့်မျှတသည့် တန်ဖိုးနှုန်းထားဖြင့် အသုံးပြုခွင့်ရရှိစေရေး၊ စက်သုံးဆီပြတ်လပ်မှုမရှိစေရေးနှင့် ဖူလုံမှုရှိစေရေးအတွက် စက်သုံးဆီ ဖြန့်ဖြူးမှုကွင်းဆက် တစ်လျှောက် စစ်ဆေးကြပ်မတ်ဆောင်ရွက်လျက်ရှိပါကြောင်း ပြန်လည် ဖြေကြားသည်။

လဲချားမဲဆန္ဒနယ်မှ စိုင်းစိန်ဝင်း၏ **ဒေသဆရာဝန်များပေါ်ထွန်းရန် ခရိုင်၊ မြို့နယ်အလိုက် ခွဲတမ်းဖြင့် ဆေးကျောင်းတက်နိုင်မည့် အခွင့်အလမ်းဖွင့်ပေးရန် မူဝါဒရေးဆွဲပေးရေး အစီအစဉ် ရှိ၊ မရှိ မေးခွန်းနှင့်စပ်လျဉ်း၍** ပညာရေးဝန်ကြီးဌာန ဒုတိယဝန်ကြီး ဒေါက်တာဇော်မြင့် က ကျန်းမာရေးဝန်ကြီးဌာန၊ ကျန်းမာရေးလူ့စွမ်းအားအရင်းအမြစ်ဦးစီးဌာနအနေဖြင့် နိုင်ငံတော်အကြီးအကဲ၏ လမ်းညွှန်ချက်နှင့်အညီ နိုင်ငံတော်မှ ထုတ်ပြန်ထားသည့် ဒေသစရိတ်ခံစားခွင့်ရှိပြီး၊ သွားလာရေးနှင့် လူမှုရေး ခက်ခဲသော ဒေသများနှင့် ကိုယ်ပိုင်အုပ်ချုပ်ခွင့်ရဒေသ ၆ ခု (နာဂ၊ ဓနု၊ ပအိုဝ်း၊ ပလောင်၊ ကိုးကန့်၊ “ဝ” ) တို့ရှိ စာစစ်ဌာနများမှ တက္ကသိုလ်ဝင်စာမေးပွဲ အောင်မြင်သူများကို အထူးကိစ္စရပ်အနေဖြင့် ဆေးတက္ကသိုလ်များသို့ တက်ရောက်ခွင့်ပြုနိုင်ရေးအတွက် နိုင်ငံပိုင်သတင်းစာများနှင့် ကျန်းမာရေးလူ့စွမ်းအားအရင်းအမြစ်ဦးစီးဌာန တို့၏ Website တို့တွင် နှစ်စဉ်ကြော်ငြာ ထည့်သွင်းပြီး လျှောက်လွှာခေါ်ယူခဲ့ပါကြောင်း။

ဒေသအလိုက် ဆေးတက္ကသိုလ်ဝင်ခွင့် လျှောက်ထားသူများအနက်မှ သတ်မှတ်အရည်အချင်းနှင့် ကိုက်ညီသူများကို နှစ်စဉ်ဆေးတက္ကသိုလ်များ၏ မူလပုံမှန်ဝင်ခွင့်ပြု အနိမ့်ဆုံးရမှတ်အောက် လျှော့ပေါ့ပြီး တက်ရောက်ခွင့်ပြုခဲ့သည့်အနက် ၁၀၀ကျော် ဆေးပညာဘွဲ့ရရှိခဲ့ပြီးဖြစ်ပါကြောင်း၊ သို့ဖြစ်ပါ၍ ကျန်းမာရေးဝန်ကြီးဌာနက ဒေသဆရာဝန်များပေါ်ထွန်းရန်အတွက် ခရိုင်၊ မြို့နယ်အလိုက်ခွဲတမ်းသတ်မှတ်၍မရဘဲ ဒေသအလိုက်လျှောက်ထားမှု၊ တက်ရောက်ခွင့်ရရှိခဲ့မှု၊ တာဝန်

ထမ်းဆောင်မှု၊ လက်ထောက်ဆရာဝန် လစ်လပ်မှုအပေါ်မူတည်ပြီး ဝေးလံခက်ခဲဒေသများနှင့် ကိုယ်ပိုင်အုပ်ချုပ်ခွင့်ရဒေသများရှိ စာစစ်ဌာနများမှ တက္ကသိုလ်ဝင်စာမေးပွဲအောင်မြင်သူများကို မူလပုံမှန်ဝင်ခွင့်ပြု အနိမ့်ဆုံးရမှတ် အောက်လျှော့ပေါ့ပြီး ဆေးတက္ကသိုလ်တက် ရောက်ခွင့်ပြုရေး စီစဉ်ဆောင်ရွက်ပေးလျက်ရှိပါကြောင်း ပြန်လည် ဖြေကြားသည်။

ကျောက်ပန်းတောင်းမဲဆန္ဒနယ်မှ ဦးဝင်းမြင့်မောင်၏ **Grade 11 ENGLISH TEXTBOOK Unit 6 TRAVEL IN SOUTHEAST ASIA II 6 A Reading “Myanmar” Page 59** တွင် ဖော်ပြထားသည့် “old pagodas” အစား “ ancient monuments ” လို့ ပြင်ဆင်သင်ကြားပေးရန် ရှိ၊ မရှိ မေးခွန်းနှင့် စပ်လျဉ်း၍ ဒုတိယဝန်ကြီး ဒေါက်တာဇော်မြင့် က မေးခွန်းနှင့်စပ်လျဉ်း၍ သရုပ်ခွဲကြည့်ရာ ဝေါဟာရ အသုံးအနှုန်းနှင့် အရေအတွက်ဆိုပြီး နှစ်ပိုင်းတွေ့ရှိရပါကြောင်း၊ ဝေါဟာရ အသုံးအနှုန်း အနေနှင့် မြန်မာစာအဖွဲ့က ထုတ်ဝေသည့် အင်္ဂလိပ်-မြန်မာအဘိဓာန်တွင် Pagodas ကို “စေတီပုထိုး များ” ဟု လည်းကောင်း၊ Monuments ကို “အထိမ်းအမှတ်အဆောက်အအုံ၊ မော်ကွန်းတိုင်၊ ရုပ်တု၊ ထိန်းသိမ်းစောင့်ရှောက်ထားသော သမိုင်းဝင်အဆောက်အအုံ ထင်ရှားသော သာဓက ဟု လည်းကောင်း အဓိပ္ပာယ်ဖွင့်ဆိုထားပါကြောင်း၊ ၂၀၂၆ ခုနှစ်တွင် ထုတ်ဝေသည့် Oxford Advanced Learners Dictionary ( 11<sup>th</sup> edition ) တွင် Pagoda ကို temple ဟု define လုပ်ထားပါကြောင်း၊ သာသနာရေးနှင့်ယဉ်ကျေးမှုဝန်ကြီးဌာနမှ ယူနက်စကိုကမ္ဘာ့အမွေအနှစ်စင်တာသို့ တင်ပြသော ကမ္ဘာ့အမွေအနှစ်အဆိုပြုလွှာစာတွဲ၌ “Bagan includes 3595 surviving monuments” ဟု ဖော်ပြထားသည်ကိုတွေ့ရှိရပါကြောင်း၊ ဟိုတယ်၊ ခရီးသွားလာရေးနှင့် ယဉ်ကျေးမှုဝန်ကြီးဌာနမှ ပညာရေးဝန်ကြီးဌာနသို့ ပြန်ကြားစာတွင် ၂၀၁၈ ခုနှစ် ကမ္ဘာ့အမွေအနှစ်စင်တာသို့ တင်ပြခဲ့သည့် ရှေးဟောင်းအဆောက်အအုံ (Monuments) တင်ပြထားပါကြောင်း။

သင်ရိုးညွှန်းတမ်းပြုစုရာတွင် သုတေသနစာတမ်းအနေဖြင့်မဟုတ်ဘဲ သင်ကြားရေး ရှုထောင့်အနေဖြင့် ရေးသားပြုစုကြပါကြောင်း၊ ရှေးယခင် ကျောင်းသင်ခန်းစာများတွင် “လှည်းဝင်ရိုး သံတညံ့ညံ ပုဂံဘုရားပေါင်း” ဆိုပြီး “ဘုရား”ဟုသုံးနှုန်းသင်ကြားခဲ့ပါကြောင်း၊ Grade-11 Textbook ပြုစုစဉ်ကလည်း ဘာသာရပ်ပါမောက္ခကြီးများက သင်ကြားရေးရှုထောင့်ဖြင့် old pagodas ဟု သုံးနှုန်းပြုစုခဲ့ခြင်း ဖြစ်ပါကြောင်း။

မြန်မာနိုင်ငံအနေဖြင့် လက်ရှိသင်ရိုးညွှန်းတမ်းများကို ပြန်လည်သုံးသပ် တည်းဖြတ်လျက် ရှိပါ ကြောင်း၊ လွှတ်တော်ကိုယ်စားလှယ်၏ ယခုအကြံပြုချက်ကို အမျိုးသားသင်ရိုးညွှန်းတမ်းကော်မတီ နှင့် ဘာသာရပ်သင်ကြားရေးအဖွဲ့ ပညာရှင်ပါမောက္ခကြီးများက အလေးအနက်ထားကာ ခိုင်လုံသော

ဝေါဟာရအသုံးအနှုန်းနှင့်အရေအတွက်ကို လိုအပ်သလိုစိစစ်တည်းဖြတ်သွားမည် ဖြစ်ပါကြောင်း ပြန်လည်ဖြေကြားသည်။

စစ်ကိုင်းမဲဆန္ဒနယ်မှ ဦးသက်ပုံ ၏ စစ်ကိုင်းမြို့နယ်ရှိ ကိုယ်ပိုင်ကျောင်းများနှင့် ဘုန်းတော်ကြီးသင် စာသင်ကျောင်းများ၌ ပညာရေးဝန်ကြီးဌာနမှ သတ်မှတ်စံနှုန်းများဖြင့် များစွာကွဲပြားနေကြောင်းတွေ့ရှိရသဖြင့် နိုင်ငံတော်က စီမံကြပ်မတ်ပေးရန် အစီအစဉ် ရှိ၊ မရှိ မေးခွန်းနှင့်စပ်လျဉ်း၍ ပညာရေးဝန်ကြီးဌာန ဒုတိယဝန်ကြီး ဦးနေမျိုးလှိုင် က စစ်ကိုင်းတိုင်းဒေသကြီးတွင် ၂၀၂၅-၂၀၂၆ ပညာသင်နှစ်အတွက် အမျိုးသား သင်ရိုးညွှန်းတမ်းနှင့် သင်ကြားသော ပုဂ္ဂလိက အခြေခံပညာအထက်တန်း၊ အလယ်တန်း၊ အခြေခံပညာမူလတန်းကျောင်း ၉၇ ကျောင်းဖွင့်လှစ်ခွင့်ရရှိခဲ့ပါကြောင်း၊ ပုဂ္ဂလိကကျောင်းများတွင် အတန်းကျော်အပ်နှံခြင်း၊ ကျောင်းသားများ အမှန်တကယ် ကျောင်းတက်ရောက်ခြင်းမရှိဘဲ အမည်စာရင်းသာသွင်းထားခြင်း၊ ကျောင်းသားဝင်ဆံ့အင်အားထက် ပိုမိုလက်ခံထားခြင်း စသည့် အခြေအနေများ ဖြစ်ပွားခဲ့သည့်အတွက် ၂၀၂၆-၂၀၂၇ ပညာသင်နှစ်တွင် ထိုသို့သော ပြဿနာများ မဖြစ်ပေါ်စေရေးအတွက် ပညာရေးဝန်ကြီးဌာနမှ စနစ်တကျ ကြပ်မတ်ဆောင်ရွက်လျက် ရှိပါကြောင်း၊ စစ်ကိုင်းတိုင်းဒေသကြီးအတွင်းရှိ ပုဂ္ဂလိကကျောင်းများတွင် သင်ကြားသင်ယူမှု လုပ်ငန်းများ စနစ်တကျနှင့် အရည်အသွေးပြည့်မီစွာ ဆောင်ရွက်နိုင်ရေးအတွက် အဆင့်ဆင့်ကြပ်မတ်ဆောင်ရွက်လျက် ရှိပါကြောင်း။

သာသနာရေးဝန်ကြီးဌာနသည် ဘုန်းတော်ကြီး သင်ပညာရေးကျောင်းများအား အဆောက်အဦနှင့် ကျောင်းသုံးပရိဘောဂ ပြည့်စုံပြီး အရည်အချင်းပြည့်ဝသော ဆရာ၊ ဆရာမ အင်အားရှိ၍ စဉ်ဆက်မပြတ်ဆောင်ရွက်နိုင်သော ကျောင်းဖြစ်ကြောင်း အဆင့်ဆင့်ထောက်ခံတင်ပြမှသာ ဖွင့်လှစ်ခွင့်ပြုခဲ့ခြင်း ဖြစ်ပါကြောင်း၊ ဘုန်းတော်ကြီးသင် ပညာရေးကျောင်းများ၏ ဆရာ၊ ကျောင်းသား စာရင်းများ မှန်ကန်မှုရှိစေရေး၊ ခွင့်ပြုအတန်းအဆင့်ထက် ကျော်လွန်သင်ကြားမှု မရှိစေရေးအတွက်ကို လစဉ် စိစစ်ဆောင်ရွက်လျက်ရှိပါကြောင်း၊ သင်ကြားရေး၊ သင်ယူမှုလုပ်ငန်းစဉ်များကို ချမှတ်ထား သည့် သတ်မှတ်ချက်များနှင့်အညီ ဆောင်ရွက်နိုင်ရေးအတွက် ကြီးကြပ်လမ်းညွှန် ပေးလျက် ရှိပါကြောင်း။

ထို့ပြင် ကျောင်းသား ဝင်ဆံ့ဦးရေအရ ကျောင်းအပ်လက်ခံဆောင်ရွက်ရေး၊ စာသင်ခန်း၊ စာသင်ခုံနှင့် ဆရာအင်အား ပြည့်စုံလုံလောက်မှုရှိစေရေးစိစစ်ခြင်းလုပ်ငန်းများကို ဆောင်ရွက်လျက် ရှိပြီး သတ်မှတ်စံနှုန်းများနှင့်ကိုက်ညီအောင် အလေးထားဆောင်ရွက်သွားမည် ဖြစ်ပါကြောင်း ပြန်လည်ဖြေကြားသည်။

အုတ်တွင်းမဲဆန္ဒနယ်မှ ဦးဝင်းမြင့်၏ အုတ်တွင်းမြို့နယ် အ.ထ.က (အုတ်တွင်း)ကျောင်းမှ (၄)ခန်းတွဲ (၃)ထပ် ကျောင်းဆောင်၊ ဇီးဖြူသောင်အုပ်စု၊ ပဲကြီးကုန်းကျေးရွာ (အခြေခံပညာ

အလယ်တန်းကျောင်းခွဲ)ရှိ တစ်ထပ် ကျောင်းဆောင်နှင့် ဘန်ဘွေးပင်ကျေးရွာ၊ မူလွန်ကျောင်း၊ (၁) ထပ် ကျောင်းဆောင်တို့အား တာဝန်ယူတည်ဆောက်ခဲ့သည့် တင်ဒါအောင် ကုမ္ပဏီတို့မှ ရပ်တန့်ထားသော လုပ်ငန်းဆောင်ရွက်မှုတို့အား မည်သည့်အချိန်တွင် ပြန်လည်စတင်ပေးမည်ကို သိရှိလိုခြင်း မေးခွန်းနှင့် စပ်လျဉ်း၍ ဒုတိယဝန်ကြီး ဦးနေမျိုးလှိုင် က အုတ်တွင်းမြို့နယ် အတွင်းရှိ အ.ထ.က-အုတ်တွင်း RCC ၃ ထပ်ကျောင်းဆောင် အား ၂၀၂၃-၂၀၂၄ ဘဏ္ဍာနှစ်တွင် ခွင့်ပြုငွေကျပ် ၆၁၅ ဒသမ ၂၃၉ သန်းဖြင့်ဆောင်ရွက်ခဲ့ပြီး မြေပြင်ပြီးစီးမှု ရာခိုင်နှုန်းမှာ ၄၅ ရာခိုင်နှုန်းသာ ပြီးစီးပြီး ၅၅ရာခိုင်နှုန်း ဆောင်ရွက်ရန်ကျန်ရှိနေပါကြောင်း၊ အလက(ခွဲ)-ပဲကြီးကုန်းတွင် ၆၀x၃၀ ပေ ၁ ထပ်ကျောင်းဆောင်အား ၂၀၂၀-၂၀၂၁ ဘဏ္ဍာနှစ်တွင် ခွင့်ပြုငွေ ကျပ် ၃၅ ဒသမ ၈၂၀သန်း နှင့် ဆောင်ရွက်ခဲ့ပြီး မြေပြင်ပြီးစီးမှု ရာခိုင်နှုန်းမှာ ၅၀ ရာခိုင်နှုန်းသာ ပြီးစီးပြီး ၅၀ ရာခိုင်နှုန်း ဆောင်ရွက်ရန် ကျန်ရှိနေပါကြောင်း၊ မူလွန် ဘန်ဘွေးပင်တွင် ၁ ထပ်ကျောင်းဆောင်အား ၂၀၂၀-၂၀၂၁ ဘဏ္ဍာနှစ်တွင် ခွင့်ပြုငွေ ကျပ် ၅၃ ဒသမ ၇၈၀ သန်း နှင့် ဆောင်ရွက်ခဲ့ပြီး မြေပြင်ပြီးစီးမှု ရာခိုင်နှုန်းမှာ ၅၀ ရာခိုင်နှုန်းသာပြီးစီးပြီး ၅၀ရာခိုင်နှုန်း ဆောင်ရွက်ရန် ကျန်ရှိနေကြောင်း စိစစ်တွေ့ရှိရပါကြောင်း၊ အဆိုပါလုပ်ငန်း ၃ ခု သည် ကုမ္ပဏီ၏ အားနည်းချက်ကြောင့် လုပ်ငန်းများ ပြန်လည်အပ်နှံခြင်း ဖြစ်ပါသဖြင့် စာချုပ်ပါ စည်းကမ်းနှင့်အညီ လုပ်ငန်းအာမခံကြေးကို နိုင်ငံတော်ဘဏ္ဍာအဖြစ် သိမ်းယူပြီး လုပ်ငန်းလုပ်ပိုင်ခွင့် ရပ်ဆိုင်းထားပြီး ဖြစ်ပါကြောင်း။

ယခုကဲ့သို့ မပြီးပြတ်သေးသည့် လုပ်ငန်းများကို အပြီးသတ် ဆောင်ရွက်နိုင်ရန်အတွက် လက်ရှိဒေသ ပေါက်ဈေးနှုန်းများအရ ဆောက်လုပ်ရေးဝန်ကြီးဌာန၏ သတ်မှတ် PAE နှုန်းထားများနှင့်အညီ စီမံကိန်းတန်ဖိုးပြောင်းလဲ ဆောင်ရွက်ရမည်ဖြစ်ပြီး စီမံကိန်းတန်ဖိုးပြောင်းလဲဆောင်ရွက်ရာတွင် နိုင်ငံပိုင်ကဏ္ဍ ငွေလုံး ငွေရင်းစရိတ်ဖြင့် ဆောင်ရွက်မည့်လုပ်ငန်း သို့မဟုတ် လုပ်ငန်းစီမံကိန်း၏ ခန့်မှန်းစီမံကိန်း တန်ဖိုးပြောင်းလဲခြင်း နှင့်စပ်လျဉ်းပြီး အမိန့်ကြော်ငြာစာအရ အမျိုးသားစီမံကိန်းဥပဒေတွင် ထည့်သွင်းအတည်ပြုနိုင်ရန် နောက်ဆုံးထားတင်ပြခြင်းများ ဆောင်ရွက်ရပါကြောင်း။

သို့ဖြစ်ပါ၍ အုတ်တွင်းမြို့နယ်မှ မပြီးပြတ်သေးသော လုပ်ငန်း ၃ ခုအားမြေပြင်တွင် အမှန်တကယ် ဆောင်ရွက်နိုင်ခြင်း ရှိ/မရှိ ကို စိစစ်ဆောင်ရွက်ပြီး စီမံကိန်းတန်ဖိုးပြောင်းလဲဆောင်ရွက်ခွင့် ရရှိသည့်အခါ သက်ဆိုင်ရာ ဘဏ္ဍာရေးနှစ်တွင် ငွေလုံးငွေရင်း ရန်ပုံငွေမှ ခွင့်ပြုနိုင်ရေးလျာထားတင်ပြခြင်းများကိုဆောင်ရွက်၍ အပြီးသတ်နိုင်ရေး လုပ်ထုံးလုပ်နည်းများနှင့်အညီ ဆောင်ရွက်သွားမည်ဖြစ်ပါကြောင်း ပြန်လည်ဖြေကြားသည်။

တတိယအကြိမ် ပြည်သူ့လွှတ်တော် ဒုတိယပုံမှန်အစည်းအဝေး ၁၄ ရက်မြောက်နေ့ကို ရပ်နား  
လိုက်ပြီး အစည်းအဝေး ၁၅ ရက်မြောက်နေ့ကို ဇွန် ၂၉ ရက်တွင် ကျင်းပသွားမည်ဖြစ်ကြောင်း  
သိရသည်။ (သတင်းစဉ်)